



الوحدة الارتيرية للتغيير الديمقراطي Eritrean Unity for Democratic Change

ሰላም`ዶ ጸላም!!

ሐርበኛ ገዲም ተጋዳላይ ሚኒስትር ነበር ብርሃነ ኣብረሀ ትማሊ ንግሆ ዕለት 17/09/18 ብወተሃደራት ስርዓት ህግደፍ ተወሲዱ ናበይ ከምዘበለ ዛጊት ከምዘይተፈልጠ ተሓቢሩ። ሕማቕ ወረ። ብርግጽ ጅግና ብርሃነ ኣብረሀ ኣብ ሕምብርቲ ህግደፍ ኮይኑ መጽሓፍ ጽሑፉ ጥራሕ ዘይኮነስ ብቃሉ እውን ተቢዑ ንውልቃዊ ኣካይዳ ኢሰያስ ኣፈወርቂ ነቐፉ ንመላእ ህዝቢ ኤርትራ ንላውጢ ክድግፍ ክጽውዕ ከሎ ካብ ማእሰርቲ ንላዕሊ እውን ከጋጥሞ ከምዘክእል ኣይፈልጥን ኔሩ ክበሃል ኣይከኣልን። ጅግና ግን ንዕላማ እምበር ንመስዋእቲ ኣይፈርሕን። እሞ ንስለቲ ጅግንነቱ --

ብርሃነ ኣብረሀ ተባዕ ወዲ ሓላል ሃገር

ነጋሪት ዝወቓዕካ ሃገር ክበራበር

መድረክ ዝጸዋዕካ ንኢሰያስ በዲህካ ፍርሒ ክስበር

ትፈልጥ'ዶ ኣይኮንካን ኢሰያስ ከምዘይፈቱ ድሎ-ብድሎ

ተንኮል ክኣልም ዝውዕል ኣብ ዓዲ ሃሎ

ብቓጽ ከጥፍእ'ዩ ክእለቱ ኣገብ ንዝበሎ

በልሰክ ንዓኻስ ዘይገመትካዮ ኣይወረደካን

ግና ዝወላዕካዩ ሸግ ዝቐበልዶ ገለ ኣይሓደግካን

ሕድሪ ኢልካ ዝተማሕጸንካዮም ክኾኑ ሃገራዊ ሓበን?

እንተቶም ንሱ ንሕና - ንሕና ንሱ ኣናበሎ ዝገርዘሙ

ብውልቃዊ ረብሓታት ዝተዓዘሙ

ኣብ ነብሶም ከይወረደም ኣይፈልጥዎን ጥዲሙ ሓሲሙ

እንተ ንሕና ሓንቲያ ማሕላና

ካብ ባዕዲ ዝኸፍእ ጉሒላ ኣቐሚጥና

ከቶ ኣይንድቅስን ቃልሲያ ምርጫና

እንተ ጉዳይ ሰላም ብዝምልከት ግን ፥

ኣብ ዝሓለፈ ክልተ ሰለስተ ኣዋርሕ ኣብ መንጎ ኤርትራን ኢትዮጵያን ሓድሽ ናይ ሰላም ሃዋሁ ምስ ተጀመረ ሰናይ ድሌትናን ባህግናን ብጽሑፍን ብቓልን ከነቃልሕ ጸኒሕና ኢና። ንሱ ጥራሕ ግን ኣይኮነን፡ ባህርያትን ኣካይዳን ርእሰ-ፋሺሽቲ ኢሰያስ ኣፈወርቂ ኣጸቢቐና ስለ ንፈልጥ ምስ ህዝቡ ከይተዓረቐ ምስ ጎረብብቲ ዕርቂ ምባሉ ካብ ውልቃውን ጉጅላውን ረብሓታት ንላዕሊ ኣብ ልዕሊ ህዝብና ዘላቂ ሰላም ከምጽእ ከምዘይክእል ክንሕብር ጸኒሕና ኢና። ናይ ቀደም ቀዳማይ ሚኒስትር ሃገረ ኢትዮጵያ ኣቶ ሃይለማርያም ደሳለኝ ቅድሚ ሳምንት ኣቢሎ ኣብ ጉዳይ ኤርትራ ሓዲሽ ፖሊሲ ንቐርጽ ኣለና ኢሎ ምስ ተዛረበ ውድብና ኤስደለ ነዚ ዝስዕብ ተንታን ኣቕሪቡ ኔሩ እዩ።

(ካብቲ ሰፊሕ ነገታን ናይ 29/09/17 ጽሑፍና ዝተቐንጨበ)

መንግስቲ ኢትዮጵያ ምስ ሰርዓት ህግደፍ ከተዓረቕ ዝኸለለ ዕድላት

ሰርዓት ህግደፍ መባእታዊ ደሞክራሲያዊ ትካላት ዘይብሉ ኣብ ትሕቲ ገባርን ሓዳግን ርእሰ ፋሺሽቲ ኢሲያስ ኣፈወርቂ ብዓም ዝበለ ይተሓጎም ፖሊሲ ዝምራሕ ዝወጸሉ ጸረ ህዝብን ጸረ ደሞክራሲን ሰርዓት ምዃኑ ካብ ዘረጋግጽ ውዲሉ ሓዲሩ ኣሎ። ሰርዓት ህግደፍ ቁሩብ ዕርቂ ዝበሃል ስነ ሞገት ዝርደኦ እንተኾይኑ ቅድሚ ምስ ካለኣት ጎረባብትን ናይ ዓለም ሃገራትን ምትዕራቕ ምስ ህዝቢ ኤርትራ እዩ ክዕረቕ ዘለዎ። ምስ ህዝቢ ኤርትራ ድማ ኣብ ከተዓረቕሉ ዘይኸለል ደረጃ እዩ በጺሑ ዘሎ። ዝኾነ ናይ ዕርቂ ተበግሶ ክትወስድ ከለኻ ከምቲ ዝጸናሕካዮ ምቕጻል ዝብልዎ ነገር የለን። ኣብ እንኳን ሃባን ኣቲኻ ዝላ ሂብኻ ዝላ ምውሳድ ናይ ግንድ እዩ። ህግደፍ እንታዩ ክህብ ዝኸለል? ኩለን እተን ሒዘውን ዝጸንሐ ፖሊሲታት ምስ ናይ ቀረባን ርሑቕን ናይ ጉጅለኡ ህይወት ኣጸቢቐ ዝተሓሰሰ ስለ ዝኾነ ንሓደ ነገር ሂቡ ነቲ ካልእ ክገድፍ ዘጸግሞ ክኸውን እዩ። ኣብ ፖለቲካ ግዛዥ ስለ ዘለና ግን ህግደፍ ኣብ ዘተ ኮፍ ክብል ኣይኸለልን እዩ ኢልካ ምድምዳም ቅኑዕ ኣይኮነን። ተገዲዶ ክሓቱ ይከእል እዩ። ስልጣኑ ክገድፍ እዩ ዘይደለ እምበር ተገዲዶ 25 ኪሎ ሜትር ካብ ሉሉላዊ መሬትና ንባዕዳውያን ገዲፉ ክፍርም እውን ስጋእ መጋእ ኣይበለን። ስለዚ መሬት ኣሕሊፉ ክዋገን ብኸብሪ ናይ ህዝቢ ኣብ ዋጋ ዕዳጋ ክሓቱን ድሕር ከምዘይብል ዘመስከረ እዩ። ሕጂውን ኢማራትን ንሰውድያን መሬትናን ወደብናን ኣካርዮ (ዳርጋ ምሻጥዮ) ጥራሕ ዘይኮነስ፡ ዜጋታትና ካብ ወለዶ ናብ ወለዶ ከመሓላለፍ ዝጸንሐ ባህላዊ ናይ ዓሳ ምግፋፍ ነጻነቶም ተገፊሮም ብነፈርቲ ናይ ኢማራት ይቕዘፉ ኣለዉ።

ሰርዓት ህግደፍ ኣብ ዕርቂ እንተሓትዩ እቲ ንልዕሊ ዓሰርተ ዓመታት ጸላኢ ኣለና እናበለ ጅሆ ሒዘዎ ዝነበረ መንእሰይ፡ ኣንታይ ክገብር እዩ። ኩሉ ኣብ ጎደናታት ናይ ከተማታትና እንተውዲሉ መቐስ ነዚ ሰርዓት ካብ ምውጋድ ንላዕሊ ካልእ መዛረቢ ኣጅንዳ ክህልዎ ዝከእል ኣይኮነን። ደሓን ንሱውን ይጸናሓልና፡ ሻሕጣይ ህግደፍ ካብ ብዙሓት ግብረ ሰናይ ማሕበራት (ሓሰዮ የለዎን እኳ እንተበለ) እዚ ዘይበሃል ሚልዮናት እናተቐበለ ዲጋታትን መንገድታትን እስርሕ እለኹ እናበለ ናይ ሓሶት ናይ ሰራሕተኛታት ቅብሊት እናፈጠረ ንኣሕዋትና ዕማኾ ናቕፋ እናመጠወ ንዕኡ ግን ደላራት ብኸዕበት ይሓፍስ ኣሎ። ዕርቂ እንተንገድ እቶም ድፍኦ እናበሉ ኣብ ባርነታዊ ወፍሪ ዝጸንሑ ቀያሕቲ ኣሕዋትና ኣበይ ክእትዎም እዩ። ስለዚ ክዕረቕ እንተኾይኑ ኣቐዲሙ ምስቲ ተባኢስዎ ዝጸንሐ ሓላል ህዝብና ክዕረቕ ኣለዎ። ምስ ህዝቢ ከይተዓረቕ ምስ ጎረባብቲ እንተተዓረቕ ናይ መወዳእትኡ መጀመርታ ክኸውንዮ። ክብል ውድብና ገሊጹ ኔሩዮ።

እወ እቲ ሰላም ኩሉ ግዜ ልባዊ ድሌት ውጹዕ ህዝብና ስለ ዝኾነ ደለይቱ ኢና። ከመይሲ ኩናትን ወረ ኩናትን ካብ ማንም ንላዕሊ ህዝብና እዩ ዝፈልጦ። እንተኾነ ግን በቲ ኣብ ላዕሊ ዝተገልጸ ምኽንያት ሙሉእ ሰላም ከምዘይኮነ ብሩህ እዩ። ዝተዛረበን ዝነቐፈን እናኣሰርካን እናቐተልካን ሃገር ብሙሉኡ ንስደት እናዳረግካን ሰላም ዝበሃል የለን። ኢሲያስ ኣፈወርቂ ኢደወናዊ ውሳኔታት ኣናወሰነን ሃገርን ሉዑላውነታን ዝደፍር ስምምዓት እናፈረመን፡ መንእሰያትና ከም ቆጽሊ ክረግፉ ከምዘይረኣዩ “ኣይከሰርናን” ኢሉ እናጨደረ ዘላቂ ሰላም ዝበሃል ክመጽእ ኢልካ ዝሕሰብ ኣይኮነን። ብርግጽ ኩናትን ወረ ኩናትን ደው ስለ ዝበለ ዝተወሰነ ርግኣት ክፈጥር ዝኸለል ምዃኑ ንኣምነሉ ጉዳይ እኳ እንተኾነ ኣብ ሃገርና መሰረታዊ ሰብኣዊ መሰላትን ደሞክራሲን ልዕልና ሕግን ከይተረጋገጸ ሰላም ዝበሃል ክህሉ ኣይኮነን። ሕጂውን ህግደፍን ወናኒኡ ኢሲያስ ኣፈወርቅን ክሳብ ዝሃለዉ ልዕልና ሕጊ ተጋሂሱ ኤርትራዊ ኣብ ትሕቲ መሬት ጥራሕ ማዕረ ዝኾነሉ ኣብ ልዕሊ መሬት ግን ናይ ህግደፍ ጊላ ኮይኑ ዝነብረሉ ኩነታት ጥራሕ ክህሉ። ኢሲያስ ኣፈወርቂ ግን ገና ንጥፍኣትና ዝተግጥቀ ስለ ዝኾነ ሽግርናን ኣበሳናን ምስ ዕድመ ኢሳያስ ጥራሕ ዘብቕዕ ኣይኮነን። ድሕሪ ኢሲያስ እውን ኣብራሃም ወዲ ኢሲያስ ናይ ኣቡኡ በትሪ ተቐቢሉ ክድህከና ይምልመል ኣሎ። ንሕና ኸ እንታይ ንግበር?

ትማልን ሎምን ሓደ ኣይኮነን። ትማሊ ዝነበረ ናይ “ቀሚሽ ኣደይ ሓንኮለን” ዝኣመሰለ ጸረ ሓድነት ምኽንያታት ንድሕሪት ገዲፍና ህዝብን ሃገርን ንምድሓን ሓበርና ንቃለስ።

ዝኸበረ ንስወኣትና ፍትሒ ንእሱራትና

ዜናን ሓበሬታን ኤስደለ